

स्वयं महेशः, श्वशुरः नगेशः, सखा धनेशः, तनयः गणेशः, तथापि भिक्षाटनमेव शम्भोः, बलीयसी केवलम् ईश्वरेच्छा । स्वयं महेशः, महेशः, महान् ईशः। महेशः महा-देवः, महेश्वरः, सः स्वयं महा-देवः भवति, महान् देवः भवति, महान् ईश्वरः भवति, महेश्वरः भवति। कः? शिवः। शिवः स्वयं महादेवः भवति। तस्य श्वशुरो नगेशः। नगेशः, नगानाम् ईशः, श्रेष्ठः, नगेशः। नगः, पर्वतः, गिरिः। नगेशः, पर्वतराजः, गिरिराजः, गिरिश्रेष्ठः। कः? हिमालयः। हिमालयः शिवस्य श्वशुरः भवति। सखा धनेशः । तस्य शिवस्य सखा मित्रम्। कः? धनेशः, धनस्य ईशः धनेशः, धनस्य प्रभुः, धनपतिः, कः कुबेरः, शिवस्य सखा धनेशः भवति, कुबेरः भवति, धनपतिः भवति । तस्य तनयः गणेशः। तनयः, तस्य पुत्रः, तस्य सुनुः, तस्य सुतः, तस्य आत्मजः । कः भवति? गणेशः, गणानाम् ईशः, गणेशः, विघ्नराजः, विघ्नेश्वरः, शिवस्य पुत्रः भवति । तथापि भिक्षाटनमेव शम्भोः। तथापि । तथापि इति उक्ते सः स्वयं महादेवः भूत्वा अपि, तस्य श्वशुरः पर्वतराजः हिमालयः भूत्वा अपि, तस्य सखा धनपतिः कुबेरः भूत्वा अपि, तस्य तनयः, तस्य पुत्रः विघ्नेश्वरः, विघ्नराजः, गणेशः भूत्वा अपि शम्भोः भिक्षाटनमेव । अर्थात् शम्भोः शिवस्य भिक्षाटनमेव अभवत् । शिवः भिक्षाटनमेव अकरोत् । शिवः भिक्षार्थम् अटति एव । भिक्षार्थं स्थानं स्थानम् अटनं कृतवान् सः। तथापि भिक्षाटनमेव शम्भोः। किमर्थम्? यतः बलीयसी केवलम् ईश्वरेच्छा । केवलम् ईश्वरेच्छा ईश्वरस्य इच्छा, परमेश्वरस्य इच्छा केवलं बलीयसी भवति, बलवती भवति. अतः सः स्वयं शिवः भूत्वा अपि तस्य श्वशुरः पर्वतराजः गिरिराजः, हिमालयः भूत्वा अपि, तस्य सखा धनपतिः कुबेरः भूत्वा अपि तस्य पुत्रः विघ्नराजः, विघ्नेश्वरः, गणाधिपः, गणेशः भूत्वा अपि, सः स्वयं भिक्षाम् अकरोत्, भिक्षार्थम् अटनं भ्रमणम् अकरोत् । यतः परमेश्वरस्य इच्छा एव बलीयसी भवति, बलवती भवति । परमेश्वरस्य इच्छया एव सर्वं कार्यं सिद्ध्यति । परमेश्वरस्य यादृशी इच्छा भवति एतस्मिन् संसारे सर्वं तादृशं भवति । तस्य इच्छया एव सर्वं वस्तु प्रचलति । अतः बलीयसी केवलम् ईश्वरेच्छा इति सुभाषितं ब्रूते ।